

ಸ್ಥೂಲ ನೋಟ

ಈ ವರದಿಯು ಎರಡು ಭಾಗಗಳನ್ನು ಒಳಗೊಂಡಿರುತ್ತದೆ. ಈ ವರದಿಯ ಭಾಗ-I ವಿದ್ಯುನ್ಮಾನಗಳು, ಮಾಹಿತಿ ತಂತ್ರಜ್ಞಾನ ಮತ್ತು ಜೈವಿಕ ತಂತ್ರಜ್ಞಾನ ಮತ್ತು ವಿಜ್ಞಾನ ಮತ್ತು ತಂತ್ರಜ್ಞಾನ ಇಲಾಖೆ, ನಗರಾಭಿವೃದ್ಧಿ ಇಲಾಖೆ, ಲೋಕೋಪಯೋಗಿ ಇಲಾಖೆ, ವಸತಿ ಇಲಾಖೆ ಹಾಗೂ ಗೃಹ ಇಲಾಖೆಗೆ ಸಂಬಂಧಿಸಿದಂತೆ ಅನುಪಾಲನಾ ಲೆಕ್ಕಪರಿಶೋಧನೆಯಲ್ಲಿ ಗಮನಿಸಲಾಗಿರುವಂತಹ ಅಂಶಗಳ 16 ಕಂಡಿಕೆಗಳನ್ನು ಒಳಗೊಂಡಿರುತ್ತದೆ. ಈ ವರದಿಯ ಭಾಗ - II ಇಂಧನ ಇಲಾಖೆ, ವಾಣಿಜ್ಯ ಮತ್ತು ಕೈಗಾರಿಕೆಗಳ ಇಲಾಖೆ ಹಾಗೂ ಲೋಕೋಪಯೋಗಿ ಇಲಾಖೆಯ ಆಡಳಿತಾತ್ಮಕ ನಿಯಂತ್ರಣದ ಅಡಿಯಲ್ಲಿ ಬರುವಂತಹ ಆರು ಸಾರ್ವಜನಿಕ ವಲಯ ಉದ್ಯಮಗಳಿಗೆ ಸಂಬಂಧಿಸಿದಂತೆ ಅನುಪಾಲನಾ ಲೆಕ್ಕಪರಿಶೋಧನೆಯಲ್ಲಿ ಗಮನಿಸಲಾದಂತಹ ಏಳು ಕಂಡಿಕೆಗಳನ್ನು ಒಳಗೊಂಡಿರುತ್ತದೆ. ವರದಿಯ ಭಾಗ-I ಮತ್ತು ಭಾಗ - IIರ ಸಾಮಾನ್ಯ ಅವಲೋಕನವನ್ನು ಈ ಕೆಳಗೆ ನೀಡಲಾಗಿದೆ.

ಭಾಗ-I

ಪರಿಚಯ

ಈ ಭಾಗವು ಸರ್ಕಾರಿ ಇಲಾಖೆಗಳು ಮತ್ತು ಸ್ವಾಯತ್ತ ಸಂಸ್ಥೆಗಳ ಅನುಸರಣಾ ಲೆಕ್ಕಪರಿಶೋಧನೆಯಿಂದ ತಿಳಿದುಬಂದ ವಿಷಯಗಳಿಗೆ ಸಂಬಂಧಿಸಿದೆ. ಅನುಸರಣಾ ಲೆಕ್ಕಪರಿಶೋಧನೆಯು ಭಾರತದ ಸಂವಿಧಾನದ ನಿಬಂಧನೆಗಳು, ಅನ್ವಯವಾಗುವ ಕಾನೂನುಗಳು, ನಿಯಮಗಳು, ನಿಬಂಧನೆಗಳು ಮತ್ತು ಸಕ್ಷಮ ಪ್ರಾಧಿಕಾರಗಳು ಹೊರಡಿಸಿದ ವಿವಿಧ ಆದೇಶಗಳು ಮತ್ತು ಸೂಚನೆಗಳನ್ನು ಅನುಸರಿಸಲಾಗುತ್ತಿದೆಯೇ ಎಂಬುದನ್ನು ಖಚಿತಪಡಿಸಿಕೊಳ್ಳಲು ಲೆಕ್ಕಪರಿಶೋಧಕ ಘಟಕಗಳ ವಹಿವಾಟುಗಳ ಪರೀಕ್ಷಾ-ತನಿಖೆಯನ್ನು ಉಲ್ಲೇಖಿಸುತ್ತದೆ.

ಲೆಕ್ಕಪರಿಶೋಧನೆಯ ಪ್ರಮುಖ ಫಲಿತಾಂಶಗಳನ್ನು ರಾಜ್ಯ ಶಾಸಕಾಂಗದ ಗಮನಕ್ಕೆ ತರುವುದು ಈ ವರದಿಯ ಪ್ರಮುಖ ಉದ್ದೇಶವಾಗಿದೆ. ಲೆಕ್ಕಪರಿಶೋಧನಾ ಆವಿಷ್ಕಾರಗಳು ಕಾರ್ಯಾಂಗವು ಸರಿಪಡಿಸುವ ಕ್ರಮಗಳನ್ನು ತೆಗೆದುಕೊಳ್ಳಲು ಮತ್ತು ನೀತಿಗಳನ್ನು ರೂಪಿಸಲು ಹಾಗೂ ಸುಧಾರಿತ ನಿರ್ವಹಣೆಗೆ ಕಾರಣವಾಗುವ ನಿರ್ದೇಶನಗಳನ್ನು ನೀಡಲು ಅನುವು ಮಾಡಿಕೊಡುತ್ತದೆ ಎಂದು ನಿರೀಕ್ಷಿಸಲಾಗಿದೆ, ಹೀಗೆ, ಲೆಕ್ಕಪರಿಶೋಧನೆಯು ಉತ್ತಮ ಆಡಳಿತಕ್ಕೆ ಕೊಡುಗೆ ನೀಡುತ್ತದೆ.

ಆಯವ್ಯಯ ಚಿತ್ರಣ ಮತ್ತು ರಾಜ್ಯ ಸರ್ಕಾರದ ಸಂಪನ್ಮೂಲಗಳ ಅನ್ವಯ

2019-20ರ ಅವಧಿಯಲ್ಲಿ ₹ 7,54,121 ಕೋಟಿ ಒಟ್ಟು ವೆಚ್ಚಕ್ಕೆ ಪ್ರತಿಯಾಗಿ ಸಂಪನ್ಮೂಲಗಳ ಅನ್ವಯವು ₹ 5,03,792 ಕೋಟಿ ಆಗಿದ್ದಿತು. 2015-16ರಿಂದ 2019-20ರ ಅವಧಿಯಲ್ಲಿ ಒಟ್ಟು ವೆಚ್ಚಗಳು (ಅಂದರೆ ಒಟ್ಟು ರಾಜಸ್ವ ವೆಚ್ಚ, ಬಂಡವಾಳ ವೆಚ್ಚ ಹಾಗೂ ಸಾಲಗಳು ಮತ್ತು ಮುಂಗಡಗಳು) ಶೇಕಡಾ 55ರಷ್ಟು ಹೆಚ್ಚಿದ್ದರೆ, ಅದೇ ಅವಧಿಯಲ್ಲಿ ರಾಜಸ್ವ ವೆಚ್ಚವು ಶೇಕಡಾ 49ರಷ್ಟು ಹೆಚ್ಚಾಗಿದ್ದಿತು. 2019-20ರಲ್ಲಿ ರಾಜಸ್ವ ವೆಚ್ಚವು (₹ 1,74,528 ಕೋಟಿ) ಒಟ್ಟು ವೆಚ್ಚದ (₹ 2,13,857 ಕೋಟಿ) ಶೇಕಡಾ 81ರಷ್ಟಿತ್ತು.

ಇಲಾಖೆಗಳಿಗೆ ಸಂಬಂಧಿಸಿದ ವರದಿಯ ವ್ಯಾಪ್ತಿ

ಇಲಾಖೆಗಳಿಗೆ ಸಂಬಂಧಿಸಿದ ವರದಿಯು ಭಾಗ-Iರ ಅಧ್ಯಾಯ-IIರಲ್ಲಿ ಒಳಗೊಂಡಿದೆ ಮತ್ತು 16 ಅನುಸರಣಾ ಲೆಕ್ಕಪರಿಶೋಧನಾ ಅವಲೋಕನಗಳಿಂದ ತಿಳಿದುಬಂದ ಸಾರಾಂಶವನ್ನು ಕೆಳಗೆ ನೀಡಲಾಗಿದೆ.

2. ಇಲಾಖೆಗಳ ಮೇಲಿನ ಅನುಸರಣಾ ಲೆಕ್ಕಪರಿಶೋಧನಾ ವೀಕ್ಷಣೆಗಳು

ಪ್ರಮುಖ ಅನುಸರಣಾ ಲೆಕ್ಕಪರಿಶೋಧನಾ ವೀಕ್ಷಣೆಗಳನ್ನು ಕೆಳಗೆ ನೀಡಲಾಗಿದೆ.

- ಎಲೆಕ್ಟ್ರಾನಿಕ್ಸ್, ಮಾಹಿತಿ ತಂತ್ರಜ್ಞಾನ, ಜೈವಿಕ ತಂತ್ರಜ್ಞಾನ ಹಾಗೂ ವಿಜ್ಞಾನ ಮತ್ತು ತಂತ್ರಜ್ಞಾನ ಇಲಾಖೆಯಿಂದ ನೀತಿ ತೊಡಗುವಿಕೆಗಳ ಅನುಷ್ಠಾನ

ಅನುಸರಣಾ ಲೆಕ್ಕಪರಿಶೋಧನೆಯು ನೀತಿಯ ಗುರಿಗಳು/ತೊಡಗುವಿಕೆಗಳನ್ನು ಉಲ್ಲೇಖಿಸಿ ಯೋಜನೆಗಳನ್ನು ಸೂಕ್ತವಾಗಿ ಸಿದ್ಧಪಡಿಸಲಾಗಿತ್ತೇ ಮತ್ತು ಒದಗಿಸಿದ ಹಣವನ್ನು ಸಮರ್ಪಕವಾಗಿ ಬಳಸಿಕೊಳ್ಳಲಾಗಿತ್ತೇ; ನೀತಿಗಳಲ್ಲಿ ನಮೂದಿಸಿದಂತೆ ಮೂಲಸೌಕರ್ಯ ಸೌಲಭ್ಯಗಳನ್ನು ಸ್ಥಾಪಿಸಲಾಗಿತ್ತೇ; ಮತ್ತು ಆಂತರಿಕ ನಿಯಂತ್ರಣ ಮತ್ತು ಮೇಲ್ವಿಚಾರಣಾ ಕಾರ್ಯವಿಧಾನಗಳು ಸಾಕಷ್ಟಿದ್ದವೇ ಮತ್ತು ಪರಿಣಾಮಕಾರಿಯಾಗಿ ಕಾರ್ಯನಿರ್ವಹಿಸಿದವೇ ಎಂಬುದನ್ನು ನಿರ್ಣಯಿಸುವುದಾಗಿತ್ತು. ಆದಾಗ್ಯೂ

- ಸವಿವರ ಯೋಜನೆಗಳನ್ನು ಸಿದ್ಧಪಡಿಸಿದ ಕಾರಣ ಯೋಜನೆಯು ದೋಷಪೂರಿತವಾಗಿತ್ತು ಮತ್ತು ನಾಲ್ಕು ತೊಡಗುವಿಕೆಗಳನ್ನು ಕೈಬಿಡಬೇಕಾಯಿತು
- ಹಿಂದೆ ಬಿಡುಗಡೆ ಮಾಡಿದ ಹಣದ ಬಳಕೆಯನ್ನು ಖಚಿತಪಡಿಸಿಕೊಳ್ಳದೆ ಹಣವನ್ನು ಬಿಡುಗಡೆ ಮಾಡಿದ್ದರಿಂದ ಹಣಕಾಸಿನ ನಿರ್ವಹಣೆ ಕಳಪೆಯಾಗಿತ್ತು. ತತ್ಪರಿಣಾಮವಾಗಿ, ಅನುಷ್ಠಾನ ಏಜೆನ್ಸಿಗಳು ಹಣವನ್ನು ಬ್ಯಾಂಕ್ ಖಾತೆಗಳಲ್ಲಿ ನಿರ್ಬಂಧ ಮಾಡಿದವು ಮತ್ತು ಇತರ ತೊಡಗುವಿಕೆಗಳಿಗೆ ಮಾರ್ಗಪಲ್ಲಟ ಮಾಡಿದವು.
- ತೊಡಗುವಿಕೆಗಳ ಫಲಿತಾಂಶವನ್ನು ನಿರ್ಣಯಿಸಲು ಪ್ರಮುಖ ಕಾರ್ಯಕ್ರಮತಾ ಸೂಚಕಗಳನ್ನು ರೂಪಿಸಿರಲಿಲ್ಲ. ಅನುದಾನಿತ ಸ್ಟಾರ್ಟ್‌ಅಪ್‌ಗಳ ಕಾರ್ಯಕ್ರಮಕ್ಕೆ ಸಂಬಂಧಿಸಿದಂತೆ ಇಲಾಖೆಯಲ್ಲಿ ಸಂಪೂರ್ಣ ಮತ್ತು ಸಮರ್ಪಕ ಮಾಹಿತಿ ಲಭ್ಯವಿರಲಿಲ್ಲ.
- ಸಿಐಎಫ್‌ಗಳು, ಸಿಎಫ್‌ಸಿಗಳು, ಇತ್ಯಾದಿ ತೊಡಗುವಿಕೆಗಳು ಸಮಯಕ್ಕೆ ಪೂರ್ಣಗೊಳ್ಳದ ಕಾರಣ ಎಮ್‌ಎಸ್‌ಎಮ್‌ಇಗಳಿಗೆ ಯಾವುದೇ ಪ್ರಯೋಜನವಾಗಲಿಲ್ಲ ಮತ್ತು ಉದಯೋನ್ಮುಖ ತಂತ್ರಜ್ಞಾನಗಳ ಕ್ಷೇತ್ರದಲ್ಲಿನ ಕೌಶಲ್ಯದ ಅಂತರವನ್ನು ಸಿಬ್ಬಂದಿಗಳು ಪರಿಹರಿಸಲಿಲ್ಲ.
- ನಡೆಸಿದ ವಿವಿಧ ತರಬೇತಿ ಕಾರ್ಯಕ್ರಮಗಳಿಗೆ ಮಾನ್ಯತೆ ಕೊರತೆಯಿದ್ದಿತು. ₹ 9.04 ಕೋಟಿ ವೆಚ್ಚದ ಹೆಚ್ಚುವರಿ ತರಬೇತಿ ಪರವಾನಗಿಗಳನ್ನು ಸಮರ್ಥನೆಯಿಲ್ಲದೆ ಖರೀದಿಸಲಾಗಿದ್ದು ಅನಗತ್ಯ ವೆಚ್ಚಕ್ಕೆ ಕಾರಣವಾಯಿತು.
- ನಾಲ್ಕು ನೀತಿಗಳ ಅಡಿಯಲ್ಲಿನ ತೊಡಗುವಿಕೆಗಳು ಉದ್ದೇಶಿತ ವಲಯಗಳ ಬೆಳವಣಿಗೆಗೆ ಕೊಡುಗೆ ನೀಡಲಿಲ್ಲ ಏಕೆಂದರೆ ಅನೇಕ ಉಪಕ್ರಮಗಳು ಇನ್ನೂ ಪ್ರಗತಿಯಲ್ಲಿದ್ದವು ಅಥವಾ ಮೇಲ್ವಿಚಾರಣೆ ಅಸಮರ್ಪಕವಾಗಿದ್ದರಿಂದ ನಿಗದಿತ ಅವಧಿಯೊಳಗೆ ಪೂರ್ಣಗೊಂಡಿರಲಿಲ್ಲ.

(ಕಂಡಿಕೆ 2.1)

- ಬೆಂಗಳೂರು ನಗರ ಪ್ರದೇಶದಲ್ಲಿ ಭೂಗತ ಉಪಯುಕ್ತತೆಗಳ ಕಾರ್ಯಗತಗೊಳಿಸುವಿಕೆ ಮತ್ತು ಮ್ಯಾಪಿಂಗ್‌ನ ವಿಷಯಾಧಾರಿತ ಲೆಕ್ಕಪರಿಶೋಧನೆಯು ವಿವಿಧ ಸೇವಾ ಪೂರೈಕೆದಾರರ ಭೂಗತ ಉಪಯುಕ್ತತೆಗಳ ಪರಿಣಾಮಕಾರಿ ಮ್ಯಾಪಿಂಗ್‌ಅನ್ನು ಜಾರಿಗೊಳಿಸಲು ಕಾನೂನು/ನಿಯಂತ್ರಕ ಚೌಕಟ್ಟನ್ನು ರೂಪಿಸಲು ರಾಜ್ಯಕ್ಕೆ ಸಾಧ್ಯವಾಗಲಿಲ್ಲ ಎಂಬುದನ್ನು ತಿಳಿಯಪಡಿಸಿತು. ಬಿಡಬ್ಲ್ಯುವಿಸ್‌ಎಸ್‌ಬಿ ಮತ್ತು ಜಿಎಐಎಲ್ (ಇಂಡಿಯಾ) ಲಿಮಿಟೆಡ್, ಇವುಗಳನ್ನು ಹೊರತುಪಡಿಸಿ ಸೇವಾ ಪೂರೈಕೆದಾರರ

ಉಪಯುಕ್ತತೆಗಳ ಮ್ಯಾಪಿಂಗ್ ಅಪೂರ್ಣವಾಗಿತ್ತು ಮತ್ತು ನಿಯತಕಾಲಿಕ ಇಂದೀಕರಣದ ಅನುಪಸ್ಥಿತಿಯ ಕಾರಣ ಮ್ಯಾಪ್ ಮಾಡಲಾದ ದತ್ತಾಂಶವು ನಿಖರ ಮತ್ತು ವಿಶ್ವಾಸಾರ್ಹವಾಗಿರಲಿಲ್ಲ. ರಸ್ತೆ ಉತ್ಪನ್ನನದ ಸಮಯದಲ್ಲಿ ವಿವಿಧ ಉಪಯುಕ್ತತೆ ವಿಭಾಗಗಳ ನಡುವೆ ಸಮನ್ವಯತೆಯನ್ನು ಸಾಧಿಸಲು ಏಕಗವಾಕ್ಷಿ ವೇದಿಕೆಯಾಗಿ ಕಾರ್ಯನಿರ್ವಹಿಸುವ ಎಮ್‌ಎಆರ್‌ಸಿಸಿಎಸ್ ಉದ್ದೇಶವು ವ್ಯವಸ್ಥಿತ ನ್ಯೂನತೆಗಳಾದ ಇಂದೀಕರಿಸಿದ ಭೂಗತ ಜಾಲದ ಅನುಪಸ್ಥಿತಿ ಮತ್ತು ಎಮ್‌ಎಆರ್‌ಸಿಸಿಎಸ್ ಅನ್ನು ಉಪೇಕ್ಷಿಸಿ ರಸ್ತೆಗಳನ್ನು ಅಗೆಯುವ ಸೇವಾ ಪೂರೈಕೆದಾರರ ಮೇಲೆ ನಿಯಂತ್ರಣದ ಕೊರತೆಯಿಂದಾಗಿ ವಿಫಲವಾಯಿತು. ಬಿಬಿಎಂಪಿ ಕೂಡ ಉಲ್ಲಂಘನೆಗಾಗಿ ದಂಡದ ನಿಬಂಧನೆಗಳನ್ನು ಸಮರ್ಪಕವಾಗಿ ಜಾರಿಗೊಳಿಸಲಿಲ್ಲ. ತಪ್ಪಿಸಬಹುದಾದ ವೆಚ್ಚ ಮತ್ತು ಸಾರ್ವಜನಿಕರಿಗೆ ದೀರ್ಘಕಾಲದ ಅನಾನುಕೂಲತೆ ಉಂಟಾಗುವ ಯೋಜಿತವಲ್ಲದ ಉತ್ಪನ್ನಗಳನ್ನು ತಪ್ಪಿಸಲು ನಗರ ರಸ್ತೆ ಪ್ರಾಧಿಕಾರವಾಗಿರುವ ಬಿಬಿಎಂಪಿಯು ವಿವಿಧ ಸೇವಾ ಪೂರೈಕೆದಾರರ ನಡುವೆ ಸಾಕಷ್ಟು ಸಮನ್ವಯವನ್ನು ಸ್ಥಾಪಿಸುವಲ್ಲಿ ತನ್ನ ಪ್ರಯತ್ನವನ್ನು ಸುಧಾರಿಸುವ ಅಗತ್ಯವಿದೆ.

(ಕಂಡಿಕೆ 2.2)

- ಅಗತ್ಯ ಮೂಲಸೌಕರ್ಯ ಕಲ್ಪಿಸುವಲ್ಲಿನ ವಿಳಂಬದಿಂದಾಗಿ ₹ 20.82 ಕೋಟಿ ವೆಚ್ಚದಲ್ಲಿ ಖರೀದಿಸಲಾದ ಗುಣಮಟ್ಟ ಖಾತ್ರಿ ಉಪಕರಣಗಳು ಬಳಕೆಯಾಗದಿರುವಲ್ಲಿ ಮತ್ತು ನಿಷ್ಫಲ ವೆಚ್ಚದಲ್ಲಿ ಪರಿಣಮಿಸಿತು.

(ಕಂಡಿಕೆ 2.3)

- ಯಾವುದೇ ವೆಚ್ಚ ವಿಶ್ಲೇಷಣೆ ಅಥವಾ ತಾಂತ್ರಿಕ ಸಮರ್ಥನೆ ಇಲ್ಲದೆ ಉನ್ನತ ವಿನ್ಯಾಸದ ಮಾನದಂಡಗಳನ್ನು ಅನುಸರಿಸಿದ್ದು ಬೊಕ್ಕಸಕ್ಕೆ ₹ 18.50 ಕೋಟಿ ಹೆಚ್ಚುವರಿ ವೆಚ್ಚವಾಗುವಲ್ಲಿ ಪರಿಣಮಿಸಿತು.

(ಕಂಡಿಕೆ 2.4)

- ಋಣಭಾರ ಮುಕ್ತ ಭೂಮಿಯು ಲಭ್ಯವಿಲ್ಲದಿದ್ದರೂ ಎಕ್ಸಿಕ್ಯೂಟಿವ್ ಇಂಜಿನಿಯರ್‌ವರ ಕಾರ್ಯದೇಶವು ಹಾಗೂ ಅಂತಹ ತುರ್ತು ಪರಿಸ್ಥಿತಿಗಳಲ್ಲಿ ಒಪ್ಪಂದದ ನಿಬಂಧನೆಗಳಲ್ಲಿ ಕಲ್ಪಿಸಿದಂತೆ ಗುತ್ತಿಗೆಯನ್ನು ಮುಕ್ತಾಯಗೊಳಿಸಲು ವಿಫಲವಾದದ್ದು ಮಧ್ಯಸ್ಥಗಾರರಿಂದ ಒಟ್ಟು ₹ 9.10 ಕೋಟಿ ಐತೀರ್ಪಿನ ಪರಿಹಾರದಲ್ಲಿ ಪರಿಣಮಿಸಿತು.

(ಕಂಡಿಕೆ 2.5)

- ಒಪ್ಪಂದದ ಷರತ್ತುಗಳಿಗೆ ವಿರುದ್ಧವಾಗಿ ಏಜೆನ್ಸಿ ಪಾವತಿಸಿದ ₹ 3.14 ಕೋಟಿ ಸೇವಾ ತೆರಿಗೆಯನ್ನು ಸರ್ಕಾರವು ಮರುಪಾವತಿ ಮಾಡಿತು.

(ಕಂಡಿಕೆ 2.6)

- ₹ 310.51 ಕೋಟಿ ವೆಚ್ಚವನ್ನು ವ್ಯಾಪಿಸಿದ ನಾಲ್ಕು ತಿಂಗಳ ವಹಿವಾಟಿನ ಲೆಕ್ಕಪರಿಶೋಧನೆಯು ನಕಲಿ ಕಾಮಗಾರಿ ಬಿಲ್‌ಗಳನ್ನು ಸಿದ್ಧಪಡಿಸುವ ಮೂಲಕ ₹ 3.09 ಕೋಟಿಗಳಷ್ಟು ಸರ್ಕಾರದ ಹಣವನ್ನು ದುರುಪಯೋಗ ಮಾಡಿರುವುದನ್ನು ತಿಳಿಯಪಡಿಸಿತು.

(ಕಂಡಿಕೆ 2.7)

- ನಿಗದಿತ ಪ್ರಕ್ರಿಯೆಯನ್ನು ಅನುಸರಿಸದೆ ಖಾಸಗಿ ಭೂಮಿಯನ್ನು ಸ್ವಾಧೀನಪಡಿಸಿಕೊಂಡಿದ್ದು ಐತೀರ್ಪು ನೀಡಿದ್ದ ₹ 10.91 ಲಕ್ಷ ಪರಿಹಾರಕ್ಕೆ ಪ್ರತಿಯಾಗಿ ಬೆಂಗಳೂರು ಅಭಿವೃದ್ಧಿ ಪ್ರಾಧಿಕಾರದ (ಬಿಡಿಎ) ₹ 44.47 ಕೋಟಿ ಮೊತ್ತದ ಅಭಿವೃದ್ಧಿಪಡಿಸಿದ ನಿವೇಶನಗಳನ್ನು ಹಂಚಿಕೆ ಮಾಡುವಲ್ಲಿ ಪರಿಣಮಿಸಿತು. ಮಂಜೂರು ಮಾಡಿದ ಭೂಮಿಯು ನಿಗದಿತ

ಪರಿಹಾರಕ್ಕಿಂತ ಹೆಚ್ಚಾಗಿದ್ದು, ಹೆಚ್ಚುವರಿಯಾಗಿ ₹ 10.04 ಕೋಟಿ ಮೌಲ್ಯದ ನಿವೇಶನಗಳನ್ನು ಹಂಚಿಕೆ ಮಾಡುವಲ್ಲಿ ಪರಿಣಮಿಸಿತು.

(ಕಂಡಿಕೆ 2.8)

- ದಾಖಲೆಗಳನ್ನು ತಿದ್ದಿರುವುದು ಮತ್ತು ದಾಖಲೆಗಳ ನೈಜತೆಯನ್ನು ಪರಿಶೀಲಿಸಲು ಆಂತರಿಕ ನಿಯಂತ್ರಣ ಕಾರ್ಯವಿಧಾನದ ವಿಫಲತೆಯು ಅರ್ಜಿದಾರರಿಗೆ ಕೃತ್ರಿಮ ಮತ್ತು ಕಾಲ್ಪನಿಕ ದಾಖಲೆಗಳನ್ನು ಸಲ್ಲಿಸಲು ಅನುಕೂಲಿಸಿತು ಮತ್ತು ಅದರ ಆಧಾರದ ಮೇಲೆ ಬಿಡಿವೆ ₹ 10.05 ಕೋಟಿ ಮೌಲ್ಯದ ಭೂಮಿಗೆ ಮಾರಾಟ ಪತ್ರಗಳನ್ನು ಕಾರ್ಯಗತಗೊಳಿಸಿತು.

(ಕಂಡಿಕೆ 2.9)

- ಸೇವಾ ತೆರಿಗೆ ಪಾವತಿಯ ವಿಳಂಬದ ಜೊತೆಗೆ ಸಿಂಧುತ್ವದ ಸಮಯದೊಳಗೆ ಪಾವತಿಸಲಾಗಿದ್ದ ತೆರಿಗೆಯನ್ನು ಕ್ಲೈಮ್ ಮಾಡಲು ವಿಫಲವಾದದ್ದು ಬಿಡಿವೆ ₹ 6.26 ಕೋಟಿ ಆರ್ಥಿಕ ಹೊರೆಯಲ್ಲಿ ಪರಿಣಮಿಸಿತು.

(ಕಂಡಿಕೆ 2.10)

- ಸೇವಾ ತೆರಿಗೆ ಪಾವತಿಯಿಂದ ವಿನಾಯಿತಿ ಪಡೆದ ಮೂರು ವಸತಿ ಯೋಜನೆಗಳಿಗೆ ₹ 4.34 ಕೋಟಿ ಮೊತ್ತದ ಸೇವಾ ತೆರಿಗೆಯನ್ನು ಬಿಡಿವೆ ಮರುಪಾವತಿ ಮಾಡಿದ್ದು ಗುತ್ತಿಗೆದಾರರಿಗೆ ಅನಪೇಕ್ಷಿತ ಆರ್ಥಿಕ ಲಾಭದಲ್ಲಿ ಪರಿಣಮಿಸಿತು.

(ಕಂಡಿಕೆ 2.11)

- ಗುತ್ತಿಗೆಯ ವ್ಯಾಪ್ತಿಯಲ್ಲಿ ಈಗಾಗಲೇ ಅಸ್ತಿತ್ವದಲ್ಲಿರುವ ಕಾಮಗಾರಿಯನ್ನು ವ್ಯತ್ಯಾಸದ ಅಂಶವನ್ನಾಗಿ ಬಿಡಿವೆ ಅನುಮೋದಿಸಿದ್ದು ಗುತ್ತಿಗೆದಾರರಿಗೆ ₹ 2.34 ಕೋಟಿಗಳಷ್ಟು ಅನಗತ್ಯ ಲಾಭವಾಗುವಲ್ಲಿ ಪರಿಣಮಿಸಿತು.

(ಕಂಡಿಕೆ 2.12)

- ಕರ್ನಾಟಕ ನಗರ ನೀರು ಸರಬರಾಜು ಮತ್ತು ಒಳಚರಂಡಿ ಮಂಡಳಿಯಿಂದ ಭೂಗತ ಒಳಚರಂಡಿ ಕಾಮಗಾರಿಗಳ ಅನುಷ್ಠಾನದಲ್ಲಿ ಯೋಜನೆಯ ಕೊರತೆ ಮತ್ತು ಅಸ್ತವ್ಯಸ್ತವಾಗಿ ಕಾಮಗಾರಿಯನ್ನು ಕಾರ್ಯಗತಗೊಳಿಸಿದ್ದು ₹ 198.75 ಕೋಟಿ ಮೊತ್ತದ ಕಾಮಗಾರಿಗಳನ್ನು ಪೂರ್ಣಗೊಳಿಸದಿರುವಲ್ಲಿ ಪರಿಣಮಿಸಿ ಪರಿಸರ ಹಾನಿಯನ್ನುಂಟು ಮಾಡುವುದರ ಜೊತೆಗೆ ನಗರವಾಸಿಗಳಿಗೆ ಉದ್ದೇಶಿತ ಪ್ರಯೋಜನಗಳಿಂದ ವಂಚಿತವಾಗಿಸಿತು.

(ಕಂಡಿಕೆ 2.13)

- ವ್ಯತ್ಯಾಸದ ಅಂಶಗಳ ಪಾವತಿಗಳ ನಿಯಂತ್ರಣಕ್ಕಾಗಿನ ಕರ್ನಾಟಕ ಲೋಕೋಪಯೋಗಿ ಇಲಾಖಾ ಸಂಹಿತೆಯಲ್ಲಿ ಅನುಮೋದಿಸಲಾದ ಕಾರ್ಯವಿಧಾನವನ್ನು ಅನುಸರಿಸಲು ಕರ್ನಾಟಕ ನಗರ ನೀರು ಸರಬರಾಜು ಮತ್ತು ಒಳಚರಂಡಿ ಮಂಡಳಿಯು ವಿಫಲವಾಗಿದ್ದು ₹ 1.61 ಕೋಟಿ ಆರ್ಥಿಕ ನಷ್ಟದಲ್ಲಿ ಪರಿಣಮಿಸಿತು.

(ಕಂಡಿಕೆ 2.14)

- ಯಾವುದೇ ಅಗತ್ಯತೆ ಆಧಾರಿತ ವಿಶ್ಲೇಷಣೆಯಿಲ್ಲದೆ ಸಿದ್ಧತಾ ಮುಂಗಡಗಳನ್ನು ಪಾವತಿಸಿರುವುದು ಮತ್ತು ಕಾಲಮಿತಿಯಲ್ಲಿ ಮುಂಗಡಗಳನ್ನು ವಸೂಲಿ ಮಾಡದಿರುವುದು

ಕರ್ನಾಟಕ ಕೊಳೆಗೇರಿ ಅಭಿವೃದ್ಧಿ ಮಂಡಳಿಯ ಹಣವು ಗುತ್ತಿಗೆದಾರರಲ್ಲಿ ನಿಬಂಧಿತವಾಗುವಲ್ಲಿ ಮತ್ತು ₹ 1.73 ಕೋಟಿ ಬಡ್ಡಿ ಆದಾಯದ ನಷ್ಟದಲ್ಲಿ ಪರಿಣಮಿಸಿತು.

(ಕಂಡಿಕೆ 2.15)

- ಅಲಕ್ಷ್ಯದ ಮೇಲ್ವಿಚಾರಣೆ ಮತ್ತು ಆಂತರಿಕ ನಿಯಂತ್ರಣ ಕಾರ್ಯವಿಧಾನದ ಕೊರತೆಯು ತುಮಕೂರಿನ ಪೊಲೀಸ್ ಅಧೀಕ್ಷಕರ ಕಛೇರಿಯಲ್ಲಿ ₹ 4.68 ಲಕ್ಷ ದುರುಪಯೋಗವಾಗುವಲ್ಲಿ ಪರಿಣಮಿಸಿತು.

(ಕಂಡಿಕೆ 2.16)

ಭಾಗ - II

ರಾಜ್ಯ ಸಾರ್ವಜನಿಕ ವಲಯ ಉದ್ದಿಮೆಗಳ (ಸಾವಲು) ಸಾಮಾನ್ಯ ಅವಲೋಕನ

ಸರ್ಕಾರಿ ಕಂಪನಿಗಳ ಲೆಕ್ಕಪರಿಶೋಧನೆಯು ಕಂಪನಿಗಳ ಅಧಿನಿಯಮ, 2013ರ (ಅಧಿನಿಯಮ) ಪರಿಚ್ಛೇದಗಳು 139 ಮತ್ತು 143ರ ಅಡಿಯಲ್ಲಿ ನಿಯಂತ್ರಿಸಲ್ಪಡುತ್ತದೆ. ಸರ್ಕಾರಿ ಕಂಪನಿಗಳ ಲೆಕ್ಕಪತ್ರಗಳನ್ನು ಭಾರತದ ಲೆಕ್ಕನಿಯಂತ್ರಕರು ಮತ್ತು ಮಹಾಲೇಖಪರಿಶೋಧಕರು ನೇಮಕ ಮಾಡುವಂತಹ ಶಾಸನಬದ್ಧ ಲೆಕ್ಕಪರಿಶೋಧಕರುಗಳಿಂದ ಲೆಕ್ಕಪರಿಶೋಧನೆ ಮಾಡಲ್ಪಡುತ್ತದೆ. ಈ ಲೆಕ್ಕಪತ್ರಗಳು ಭಾರತದ ಲೆಕ್ಕನಿಯಂತ್ರಕರು ಮತ್ತು ಮಹಾಲೇಖಪರಿಶೋಧಕರ ಪೂರಕ ಲೆಕ್ಕಪರಿಶೋಧನೆಗೂ ಒಳಪಡುತ್ತವೆ. ಶಾಸನಬದ್ಧ ನಿಗಮಗಳ ಲೆಕ್ಕಪರಿಶೋಧನೆಯು ಅವುಗಳ ಸಂಬಂಧಿತ ಶಾಸನಗಳ ಅನುಸಾರ ನಿಯಂತ್ರಿಸಲ್ಪಡುತ್ತವೆ. 31 ಮಾರ್ಚ್ 2020ರಲ್ಲಿದ್ದಂತೆ, ಕರ್ನಾಟಕದಲ್ಲಿ ಭಾರತದ ಲೆಕ್ಕನಿಯಂತ್ರಕರು ಮತ್ತು ಮಹಾಲೇಖಪರಿಶೋಧಕರ ಲೆಕ್ಕಪರಿಶೋಧನಾ ವ್ಯಾಪ್ತಿಗೆ ಬರುವಂತಹ ಆರು ಶಾಸನಬದ್ಧ ನಿಗಮಗಳು ಹಾಗೂ 13 ಕಾರ್ಯಸ್ಥಗಿತ ಸರ್ಕಾರಿ ಕಂಪನಿಗಳೂ ಸೇರಿದಂತೆ 120 ಸಾರ್ವಜನಿಕ ವಲಯ ಉದ್ದಿಮೆಗಳು ಇದ್ದವು. ಕಾರ್ಯನಿರತ ಸಾರ್ವಜನಿಕ ವಲಯ ಉದ್ದಿಮೆಗಳು, ಡಿಸೆಂಬರ್ 2020ರಲ್ಲಿದ್ದಂತೆ ಅವುಗಳ ಇತ್ತೀಚಿನ ಅಂತಿಮ ರೂಪಕ್ಕೆ ತರಲಾಗಿದ್ದಂತಹ ಲೆಕ್ಕಪತ್ರಗಳ ಅನುಸಾರ ₹ 74,922.04 ಕೋಟಿ ಮೊತ್ತದಷ್ಟು ವಹಿವಾಟನ್ನು ದಾಖಲಿಸಿದ್ದವು. ಈ ವಹಿವಾಟು 2019-20 ಸಾಲಿಗೆ ರಾಜ್ಯದ ನಿವ್ವಳ ಆಂತರಿಕ ಉತ್ಪನ್ನದ (ಜಿಡಿಪಿ) ಶೇಕಡಾ 4.60ಯಷ್ಟು (ಅಂದರೆ ₹ 16,28,928 ಕೋಟಿ) ಆಗಿತ್ತು. ಇದು ಆರ್ಥಿಕ ವಲಯದಲ್ಲಿ ಸಾರ್ವಜನಿಕ ವಲಯ ಉದ್ದಿಮೆಗಳು ವಹಿಸಿರುವಂತಹ ಪ್ರಮುಖ ಪಾತ್ರವನ್ನು ಸೂಚಿಸುತ್ತಿದ್ದವು. ಕಾರ್ಯನಿರತ ಸಾರ್ವಜನಿಕ ವಲಯ ಉದ್ದಿಮೆಗಳು ಡಿಸೆಂಬರ್ 2020ರಲ್ಲಿದ್ದಂತೆ ಅವುಗಳ ಇತ್ತೀಚಿನ ಅಂತಿಮ ರೂಪಕ್ಕೆ ತರಲ್ಪಟ್ಟಿದ್ದಂತಹ ಲೆಕ್ಕಪತ್ರಗಳ ಅನುಸಾರ ₹ 3,374.05 ಕೋಟಿ ಮೊತ್ತದಷ್ಟು ನಿವ್ವಳ ಒಟ್ಟಾರೆ ನಷ್ಟವನ್ನು ಭರಿಸಿದ್ದವು.

1. ರಾಜ್ಯ ಸಾರ್ವಜನಿಕ ವಲಯ ಉದ್ದಿಮೆಗಳ ಕಾರ್ಯವೈಖರಿ

ರಾಜ್ಯ ಸಾರ್ವಜನಿಕ ವಲಯ ಉದ್ದಿಮೆಗಳಲ್ಲಿ ಹೂಡಿಕೆಗಳು

31 ಮಾರ್ಚ್ 2020ರಲ್ಲಿದ್ದಂತೆ, 120 ಸಾರ್ವಜನಿಕ ವಲಯ ಉದ್ದಿಮೆಗಳಲ್ಲಿ ಮಾಡಲಾಗಿರುವಂತಹ ಹೂಡಿಕೆಯು (ಬಂಡವಾಳ ಮತ್ತು ದೀರ್ಘಾವಧಿ ಸಾಲಗಳು) ₹ 1,62,348.15 ಕೋಟಿ ಮೊತ್ತದಷ್ಟು ಆಗಿತ್ತು. ಈ ಒಟ್ಟಾರೆ ಹೂಡಿಕೆಯು ಶೇಕಡಾ 49.94ರಷ್ಟು ಬಂಡವಾಳ ಹೂಡಿಕೆಯ ಕಡೆಗೆ ಹಾಗೂ ಶೇಕಡಾ 50.06ರಷ್ಟು ದೀರ್ಘಾವಧಿ ಸಾಲಗಳ ಕಡೆಗೆ ಸೇರ್ಪಡೆಯಾಗಿತ್ತು. ಹೂಡಿಕೆಯು 2015-16 ಸಾಲಿನಲ್ಲಿದ್ದಂತಹ ₹ 92,573.62 ಕೋಟಿ ಮೊತ್ತದಿಂದ 2019-20 ಸಾಲಿಗೆ ಶೇಕಡಾ 75.37ರಷ್ಟು ಅಂದರೆ ₹ 1,62,348.15 ಕೋಟಿ ಮೊತ್ತಕ್ಕೆ ಬೆಳವಣಿಗೆಯನ್ನು ಕಂಡಿತ್ತು.

ಇತ್ತೀಚಿನ ಅಂತಿಮರೂಪಕ್ಕೆ ತರಲಾಗಿರುವ ಲೆಕ್ಕಪತ್ರಗಳ ಅನುಸಾರ ಸಾರ್ವಜನಿಕ ವಲಯ ಉದ್ದಿಮೆಗಳ ಕಾರ್ಯನಿರ್ವಹಣೆ

120 ಸಾರ್ವಜನಿಕ ವಲಯ ಉದ್ದಿಮೆಗಳ ಪೈಕಿ, 107 ಸಾರ್ವಜನಿಕ ವಲಯ ಉದ್ದಿಮೆಗಳು ಕಾರ್ಯನಿರತವಾಗಿರುತ್ತವೆ ಹಾಗೂ 13 ಸಾರ್ವಜನಿಕ ವಲಯ ಉದ್ದಿಮೆಗಳು ಕಾರ್ಯಸ್ಥಗಿತವಾಗಿರುತ್ತವೆ. 107 ಕಾರ್ಯನಿರತ ಸಾರ್ವಜನಿಕ ವಲಯ ಉದ್ದಿಮೆಗಳ ಪೈಕಿ, 54 ಸಾರ್ವಜನಿಕ ವಲಯ ಉದ್ದಿಮೆಗಳು ₹ 2,729.91 ಕೋಟಿ ಮೊತ್ತದಷ್ಟು ಲಾಭವನ್ನು ಗಳಿಸಿರುವವು ಹಾಗೂ 37 ಸಾರ್ವಜನಿಕ ವಲಯ ಉದ್ದಿಮೆಗಳು ₹ 6,103.96 ಕೋಟಿ ಮೊತ್ತದಷ್ಟು ನಷ್ಟವನ್ನು ಭರಿಸಿರುವವು. ಗಳಿಸಲಾಗಿರುವಂತಹ ಲಾಭಕ್ಕೆ ಪ್ರಮುಖವಾಗಿ ಕಾಣಿಕೆ ನೀಡಿರುವ ಉದ್ದಿಮೆಗಳೆಂದರೆ ಕೆಪಿಸಿಎಲ್ (₹ 1,209.56 ಕೋಟಿ) ಹಾಗೂ ಕೆಆರ್‌ಐಡಿಎಲ್ (₹ 293.94 ಕೋಟಿ). ಆರ್‌ಪಿಸಿಎಲ್ (₹ 2,084.95 ಕೋಟಿ) ಹಾಗೂ ಜೆಸ್ಕಾಂ ₹ 987.59 ಕೋಟಿ) ಗಮನಾರ್ಹ ಮೊತ್ತದ ನಷ್ಟಗಳನ್ನು ಭರಿಸಿದ್ದವು.

ಕಾರ್ಯನಿರತ ಸಾರ್ವಜನಿಕ ವಲಯ ಉದ್ದಿಮೆಗಳು 2016-17ರಲ್ಲಿ ₹ 155.12 ಕೋಟಿ ಮೊತ್ತದಷ್ಟು ನಿವ್ವಳ ಒಟ್ಟಾರೆ ಲಾಭಗಳನ್ನು ತೋರಿಸಿದ್ದವು ಹಾಗೂ 2015-16, 2017-18, 2018-19 ಹಾಗೂ 2019-20 ಸಾಲಗಳಲ್ಲಿ ಅನುಕ್ರಮವಾಗಿ ₹ 144.71 ಕೋಟಿ ₹ 2,099.69 ಕೋಟಿ ₹ 2,340.99 ಕೋಟಿ ಹಾಗೂ ₹ 3,374.05 ಕೋಟಿ ಮೊತ್ತದಷ್ಟು ನಿವ್ವಳ ಒಟ್ಟಾರೆ ನಷ್ಟವನ್ನು ಭರಿಸಿದ್ದವು.

ಸಾರ್ವಜನಿಕ ವಲಯ ಉದ್ದಿಮೆಗಳಿಂದ ಲೆಕ್ಕಪತ್ರಗಳ ಸಲ್ಲಿಕೆ

2019-20 ಸಾಲಿನಲ್ಲಿ, 86 ಸಾರ್ವಜನಿಕ ವಲಯ ಉದ್ದಿಮೆಗಳಿಗೆ ಸಂಬಂಧಿತ 110 ಲೆಕ್ಕಪತ್ರಗಳನ್ನು ಅಂತಿಮರೂಪಕ್ಕೆ ತರಲಾಗಿತ್ತು. ಅವುಗಳ ಪೈಕಿ ಆರು ಶಾಸನಬದ್ಧ ನಿಗಮಗಳ ಏಳು ಲೆಕ್ಕಪತ್ರಗಳು ಒಳಗೊಂಡಿದ್ದವು. ಬಾಕಿಗಳಲ್ಲಿರುವ ಲೆಕ್ಕಪತ್ರಗಳ ಸಂಖ್ಯೆಯು 57ರಿಂದ (2015-16) 76ಕ್ಕೆ (2019-20) ಹೆಚ್ಚಳಗೊಂಡಿದ್ದವು. ಬಾಕಿಗಳಲ್ಲಿದ್ದಂತಹ 76 ಲೆಕ್ಕಪತ್ರಗಳ ಪೈಕಿ, 70 ಲೆಕ್ಕಪತ್ರಗಳು ಕಾರ್ಯನಿರತ ಸರ್ಕಾರಿ ಕಂಪನಿಗಳಿಗೆ ಸೇರಿದ್ದವು, ಇವು ಒಂದರಿಂದ ಆರು ವರ್ಷಗಳ ಬಾಕಿಗಳಲ್ಲಿದ್ದವು ಹಾಗೂ ಆರು ಶಾಸನಬದ್ಧ ನಿಗಮಗಳಿಗೆ ಸಂಬಂಧಿಸಿದ್ದಂತಹ ಆರು ಲೆಕ್ಕಪತ್ರಗಳು ಒಂದು ವರ್ಷದ ಅವಧಿಗೆ ಬಾಕಿಗಳಲ್ಲಿದ್ದವು.

ಸಾರ್ವಜನಿಕ ವಲಯ ಉದ್ದಿಮೆಗಳಿಗೆ ಸಂಬಂಧಿಸಿದ ವರದಿಯ ವ್ಯಾಪ್ತಿ

ಸಾರ್ವಜನಿಕ ವಲಯ ಉದ್ದಿಮೆಗಳಿಗೆ ಸಂಬಂಧಿಸಿದ ವರದಿಯು ಭಾಗ IIರ ಅಧ್ಯಾಯ IIರಲ್ಲಿ ಒಳಗೊಂಡಿದೆ ಹಾಗೂ ಏಳು ಅನುಪಾಲನಾ ಲೆಕ್ಕಪರಿಶೋಧನೆಯಲ್ಲಿ ಗಮನಿಸಲಾದಂತಹ ಅಂಶಗಳ ಪೈಕಿ ಮುಖ್ಯಾಂಶಗಳನ್ನು ಈ ಕೆಳಗೆ ನೀಡಲಾಗಿದೆ .

2. ಸಾರ್ವಜನಿಕ ವಲಯ ಉದ್ದಿಮೆಗಳ ಮೇಲಿನ ಅನುಪಾಲನಾ ಲೆಕ್ಕಪರಿಶೋಧನೆಯಲ್ಲಿ ಗಮನಿಸಲಾಗಿರುವ ಅಂಶಗಳು

ಈ ವರದಿಯಲ್ಲಿ ಸೇರಿಸಲಾಗಿರುವಂತಹ ಅನುಪಾಲನಾ ಲೆಕ್ಕಪರಿಶೋಧನೆಯಲ್ಲಿ ಗಮನಿಸಲಾದಂತಹ ಅಂಶಗಳು ಹಣಕಾಸಿನ ಅಕ್ರಮಗಳಿಗೆ ಕಾರಣವಾದ ಪೂರ್ವಭಾವಿ ಯೋಜನೆಯ ತಯಾರಿಕೆ, ಹೂಡಿಕೆಗಳು ಹಾಗೂ ಸಾರ್ವಜನಿಕ ವಲಯ ಉದ್ದಿಮೆಗಳ ನಿರ್ವಹಣೆಯಲ್ಲಿನ ಇತರೆ ಕಾರ್ಯಚಟುವಟಿಕೆಗಳಲ್ಲಿನ ಲೋಪದೋಷಗಳನ್ನು ಎತ್ತಿ ತೋರಿಸುತ್ತವೆ. ಗಮನಿಸಲಾಗಿರುವಂತಹ ಅಂಶಗಳು ಸವಿಸ್ತೃತವಾಗಿ ಈ ಕೆಳಗಿನ ಸ್ವರೂಪದ್ದಾಗಿರುತ್ತವೆ :

➤ ಗುರಿಯಾಗಿಸಿಕೊಳ್ಳಲಾಗಿದ್ದ ಉದ್ದೇಶವು ಈಡೇರದಿದ್ದು - ₹ 118.46 ಕೋಟಿ

(ಕಂಡಿಕೆ 2.1)

- ಗುತ್ತಿಗೆದಾರರುಗಳಿಗೆ ಅನರ್ಹ ಸಹಾಯವನ್ನು ಮಾಡಿದ್ದು ₹ 129.94 ಕೋಟಿ

(ಕಂಡಿಕೆಗಳು 2.2, 2.6, 2.7)

- ನಿಷ್ಫಲ ಹೂಡಿಕೆ/ಆದಾಯ ನಷ್ಟ/ಹೆಚ್ಚುವರಿ ಅಥವಾ ಅಧಿಕ ಪ್ರಮಾಣದಲ್ಲಿ ಮಾಡಲಾದ ವೆಚ್ಚ/ನಿಷ್ಫಲ ವೆಚ್ಚ - ₹ 39.97 ಕೋಟಿ

(ಕಂಡಿಕೆಗಳು 2.3, 2.4, 2.5)

ಗಮನಿಸಲಾದಂತಹ ಕೆಲವು ಪ್ರಮುಖ ಲೆಕ್ಕಪರಿಶೋಧನಾ ಅಂಶಗಳ ಮುಖ್ಯಾಂಶಗಳನ್ನು ಈ ಕೆಳಗೆ ನೀಡಲಾಗಿದೆ :

- ಬಳ್ಳಾರಿ ಶಾಖೋತ್ಪನ್ನ ವಿದ್ಯುತ್ ಉತ್ಪಾದನಾ ಸ್ಥಾವರದಲ್ಲಿ ₹ 118.46 ಕೋಟಿ ವೆಚ್ಚದಲ್ಲಿ ನಿರ್ಮಿಸಲಾದಂತಹ ಉದ್ಯೋಗಿಗಳ ಕ್ವಾರ್ಟರ್ಸ್ ಉದ್ಯೋಗಿಗಳು ಅಲ್ಲಿ ನೆಲೆಸದಿದ್ದ ಕಾರಣ ಗುರಿಯಾಗಿಸಿಕೊಳ್ಳಲಾಗಿದ್ದ ಉದ್ದೇಶವು ಈಡೇರಿರಲಿಲ್ಲ.

(ಕಂಡಿಕೆ 2.1)

- ಟೆಂಡರಿನಲ್ಲಿ ಪೂರ್ವಾರ್ಹತೆ ಮಾನದಂಡಕ್ಕೆ ತಿದ್ದುಪಡಿ ಮಾಡಿದ್ದು ಸ್ಪರ್ಧಾತ್ಮಕ ಸವಾಲನ್ನು ಮೊಟಕುಗೊಳಿಸಿತು ಹಾಗೂ ಎಲ್‌ಟಿ ಏರಿಯಲ್ ಬಂಜ್ಡ್ ಕೇಬಲ್‌ಗಳ ಖರೀದಿಗೆ ಸಂಬಂಧಿಸಿದಂತೆ ಬೆಂಗಳೂರು ವಿದ್ಯುತ್ ಸರಬರಾಜು ಕಂಪನಿ ನಿಯಮಿತವು ₹ 65.34 ಕೋಟಿ ಮೊತ್ತದಷ್ಟು ಹೆಚ್ಚುವರಿ ವೆಚ್ಚದಲ್ಲಿ ಗುತ್ತಿಗೆಯನ್ನು ಅಧಿಕ ದರಗಳಲ್ಲಿ ನೀಡುವಲ್ಲಿ ಪರಿಣಮಿಸಿತು.

(ಕಂಡಿಕೆ 2.2)

- ನವೀ ಮುಂಬೈನಲ್ಲಿ ಕರ್ನಾಟಕ ಭವನದ ನಿರ್ಮಾಣ ಹಾಗೂ ಅದರ ಕಾರ್ಯಾಚರಣೆಯಲ್ಲಿ ಮೈಸೂರು ಸೇಲ್ಸ್ ಇಂಟರ್‌ನ್ಯಾಷನಲ್ ಲಿಮಿಟೆಡ್ ಕಡೆಯಿಂದ ಆದಂತಹ ಲೋಪದೋಷಗಳ ಕಾರಣ ತಿಳಿಸಲಾಗಿದ್ದಂತಹ ಉದ್ದೇಶವು ಈಡೇರದಿದ್ದುದು, ಕಾಲಮಿತಿ ಮೀರುವಲ್ಲಿ, ವೆಚ್ಚಗಳು ಮಿತಿಮೀರುವಲ್ಲಿ ₹ 36.89 ಕೋಟಿ ಮೊತ್ತವು ನಿಷ್ಫಲ ವೆಚ್ಚವಾಗುವಲ್ಲಿ ಹಾಗೂ ₹ 1.31 ಕೋಟಿ ಮೊತ್ತದಷ್ಟು ವರಮಾನವು ನಷ್ಟವಾಗುವಲ್ಲಿ ಪರಿಣಮಿಸಿತು.

(ಕಂಡಿಕೆ 2.3)

- ಪ್ಲೀಟ್ ಪ್ರಾಪಿಂಗ್ ಯಂತ್ರವನ್ನು ತಗ್ಗಿಸಲ್ಪಟ್ಟಂತಹ ಕಾರ್ಯಾಚರಣೆಯ ವೇಗದ ಕಾರಣಗಳ ಮೇರೆಗೆ ಏಕೈಕ ತಯಾರಕರು/ಸರಬರಾಜುದಾರರಿಂದ ಖರೀದಿಸುವ ಸಲುವಾಗಿ ಕರ್ನಾಟಕ ಸೋಪ್ಸ್ ಮತ್ತು ಡಿಟರ್ಜೆಂಟ್ಸ್ ಲಿಮಿಟೆಡ್ ತೆಗೆದುಕೊಂಡ ತೀರ್ಮಾನವು ₹ 1.08 ಕೋಟಿ ಮೊತ್ತದಷ್ಟು ತಪ್ಪಿಸಬಹುದಾಗಿದ್ದಂತಹ ಹೆಚ್ಚುವರಿ ಪಾವತಿಯಲ್ಲಿ ಪರಿಣಮಿಸಿತು.

(ಕಂಡಿಕೆ 2.5)

- ಕರ್ನಾಟಕ ರಸ್ತೆ ಅಭಿವೃದ್ಧಿ ನಿಗಮ ನಿಯಮಿತವು ರಿಯಾಯಿತಿ ಒಡಂಬಡಿಕೆಗಳ ಅನುವುಗಳನ್ನು ಉಲ್ಲಂಘಿಸಿ ರಿಯಾಯಿತಿದಾರರುಗಳಿಗೆ ಯೋಜನೆಗಳನ್ನು ಅವಧಿಗೆ ಮುಂಚಿತವಾಗಿ ಪೂರ್ಣಗೊಳಿಸುವಿಕೆಗಾಗಿನ ₹ 63.63 ಕೋಟಿ ಮೊತ್ತದಷ್ಟು ಬೋನಸ್ ಪಾವತಿಸಿತು.

(ಕಂಡಿಕೆ 2.7)